

# БОЛЕН МИ ЛЕЖАЛ ГУРО

*Бавно*



Бо-лен ми ле-жал Гу-ро до-бер ју-нак, што ми ле-жал



до де-вет го-ди-ни, ни ју-ми-ра, ју-нак ни ста-



ну-је, низ кос-ки му тре-ва из-ник-на-ла.

Болен ми лежи Гуро добер јунак,  
Што ми лежал до девет години,  
Ни јумира, јунак ни стануе,  
Низ коски му трева изникнала.

Па говори млада Гуровица.  
„Ал' ме чуеш, Гуро, добер јунак,  
Каде лежиш до девет години,  
Ни јумираш, Гуро, ни стануеш,  
Дај ми изим, Гуро, да се мажам.“

Одговара Гуро добер јунак:  
„Ал' ме чуеш млада Гуровице,  
Си чекала до девет години,  
Почекај ме ушт' пол'вин година,  
Ал' ќе умрам ал' ќе си станам.“

Одговара млада Гуровица:  
„Ал' ме чуеш, Гуро добер јунак,  
Не те чекам ушт' пол'вин година,  
Нит' те чекам денум до пладнина.“

Довтасале китени сватови,  
Да ми земат млада, Гуровица  
Се облече млада Гуровица  
Си облече ру'о невестинско.  
Ја догледа Гуро добер јунак:

„Ал' ме чуеш, млада Гуровице,  
И јас да видам китени сватови,  
И да видам млада зетешина,  
Кој ќе земе млада Гуровица.“

Проговара Гуро добер јунак:  
„Добродошле китени сватови,  
А и вие млада зетешино,  
А и вие куми старосвати.“

„Ој ти, ој ти млада Гуровице,  
Донеси ми сабја потаксана,  
Ја да пуштам сабја по сватови,  
Кој ќе јунак сабја, да отвори,  
Нему ќе дам млада Гуровица.“

Донесоа сабја потаксана,  
Ја пуштија редум по сватови,  
Нема јунак сабја да отвори,  
Па ја зеде Гуро добер јунак.

Ја отвори сабја потаксана,  
И посече китени сватови,  
И посече млада зетешина,  
Сам' остави кума и старосват,  
Па си зеде млада Гуровица.